

**Fl-Okkażjoni ta' l-Ewwel Kunsill Lokali mahtur demokratikament fiż-Żejtun.
Il-Kan. Joe Abela jikteb dwar:**

Guze Abela (1753 - 1816)

L-Ewwel Kmandant taż-Żejtun fi żmien l-Ingliżi.

Il-kelmiet "Sindku u Kmandant"

Ilkoll kemm aħna wżajna kemm il-darba l-kelma "Sindku", mingħajr forsi ma ntbaħna eżattament xi tffisser. Lis-sorijiet ta' Ġesu' Nażżarenu, iż-Żwieten iħobbu jsejħulhom 'Tas-Sindku', għaliex missier Gużżepina Curmi, il-fundatriċi, kien Dr. Paolo Curmi, sindku tar-raħal madwar mitt sena ilu. Dan Dr. Curmi kien is-sitt kap taż-Żejtun fi żmien l-Ingliżi. Izda kien hemm żmien meta il-kap tar-raħal flok sindku kienu jsejħulu Kmandant. Din il-kelma għadna nużawha sal-lum meta nirreferu għall-gnien pubbliku li jinsab qrib San Girgor. Fil-fatt, iż-Żwieten isejħulu " Il-Gnien tal-Kmandant ".

Il-Ġnien tal-Kmandant.

Wara li l-Maltin, bl-għajnuna ta' l-Ingliżi irnexxielhom ikeċċu minn Malta lis-suldati Franciżi, Malta waqgħet f'idejn l-Ingliżi fl-1800. Sir Alexander Ball, il-kummissarju Civili Ngliz, li kien għen haħna li l-Maltin firrewwixta kontra l-Francizi, ried jippremja lill-mexxija tal-Maltin fit-taqbida li kienet għadha kif intemmet kontra l-għadu komuni. Allura hu bena numru ta' ġonna f' diversi rhula. Dawn il-gonna barra taż-Żejtun, il-lum huma kollha jew f'idejn familji privati jew twaqqgħu.

Il-Kap tal-Battaljun taż-Żejtun kontra l-francizi kien Ġuże' Abela. Dan il-battaljun, li allura kien l-akbar wiehed ta' Malta, kien fih aktar min 300 suldat. Is-Salib tal-Pjazza għadu jfakkarna f'waħda mill-battalji tagħhom. Sir Alexander Ball, malajr wara ir-rebħa, ħatar lil Guze' Abela bħala Kmandant taż-Żejtun, u tah għal-użu tiegħu il-ġnien li aħna għadna sal-lum insejħulu, "Il-Ġnien tal-Kmandant". Kitba fuq il-bieb prinċipali tal-ġnien tgħid: "dan il-ġnien, li dejjem għandu jservi għall-Logutenent tar-raħal, gie mibdi u mitmum taħt it-tregija ta' Alexander John Ball, f'isem Ġorġ III, Re tal-Gran Brittanja, Gvernanti tal-Gzejjer ta' Malta u Ghawdex".

"San Pawl Kuntent"

Il-Maltin, bħal nies oħra, għandhom haħta kifidawwru l-pronunzja ta' kliem barranin biex iġibuha eħfef għal ilsienhom. Il-Kelma "Luogotenente" (bl-Ingliż, Lieutenant) malajr bidluha f'Logotenente-Logotenent - kuntent. Anzi fiż-Żejtun missirijietna ma waslux fl-estrem li fih waslu r-Rabtin, dejjem iffissati fuq San Pawl, li tant ikkorrompew il-kelma "Logotenent" li saħansitra semmew triq għal San Pawl kuntent!

Il-Familja ta' Ġuże' u Domenica.

Il-Familja Abela ilha teżisti għal mijiet ta' snin fiż-Żejtun, saħansitra fi żmien meta l-knisja parrokkjali kienet għadha dik li aħna nsejħulha "San Girgor". Ġuże' nnifsu twieled fiż-Żejtun fis-17 ta' ĠUNJU 1753, minn Tumas Abela u Margerita, nee' Bonnici. Ta' 30 sena, Ġuże' Abela żżeweg lil Domenica Bonavia minn Maħ-Luqa. Domenica wkoll kienet gejjja minn familja prominenti għaliex niltaqgħu ma' kmandant tal-Gudja wkoll fir-razza tagħha. Ġuże' u martu Domenica gew joqogħdu fiż-Żejtun fi triq Santa Marija, numru 44. Minn Domenica, Ġuże' kellu lil Margerita, li baqgħet ma żżewwgitx, lil Tumas, li sar saċerdot, lil Vincenzo u lil Marija Tereza. Minn din Marija Tereza Abela hu mnissel f'linja diretta L-Eċċ. Tiegħu Dr. Alexander Cachia Żammit. Wara li mititlu Domenica, Ġuże' żżewweg lil oħtha Anna. Minn Anna, Ġuże' kellu tifel wiehed li semmih Filippu.

Ġuże' Abela dam Logotenent taż-Żejtun sas-sena 1815, meta l-Gvematur Maitland qasam il-Gzejjer Maltin f'numru ta' Distretti, fosthom id-Distrett taż-Żejtun, u ħatar Logotenenti godda mill-klassi tan-Nobbli, filwaqt li l-Logotenenti ta' qabel bdew jissejħu Deputati Logotenenti. Hekk il-Baruni Pasquale Sciberras Trigona sar Logotenent tad-Distrett taż-Żejtun, li kien jinkludi wkoll lil Maż-Żabbar, Maħ-Tarxien, Raħal Ġdid, Maħ-Luqa, Maħ-Għaxaq u L-

Gudja, filwaqt li Ġuże' Abela beda jissejjah Deputat Logotenent taż-Żejtun.

Mewt ta' Ġuże' Abela.

Ġuże' Abela miet fl-14 ta' Ġunju 1816, fl-ghomor ta' 63 sena. Skond ir-registrazzjoni tal-mewt tiegħu, il-mewt fuq Ġuże giet f' daqqa, mingħajr ma kien jistenniha. Hu ma mietx fid-dar tiegħu fi Triq Santa Marija, lanqas fil-ġnien li kien bnielu Sir Alexander Ball, iżda f'dar privata li kellu fil-kampanja, vicin il-kappella ta' San Niklaw, fil-bidu ta' l-isqaq li jagħti għal Hal Ġilwi. Wara mewtu, lahaq Deputat Logotenent taż-Żejtun Pietru Pace.

Is-Setgħat tad-Deputati Logotenenti.

Tajjeb li nistaqsu x'setgħat kellhom dawn id-Deputati Logotenenti fl-ewwel żminijiet ta' l-Ingliżi f' Malta. Hekk inkunu nistgħu ukoll inqabbluhom mas-setgħat li għandhom is-Sindki godda li qed jinhatru bhalissa f'Malta. Proklama tal-1819 tqassam id-dmirijiet tad-Deputati Logotenenti fi tlieta: (1) Maġistrati Ċivili; permezz ta' seduta fix-xahar jaqtgħu l-kawzi li ma jilhqux aktar minn 25 skud; (2) Uffiċjali tal-Pulizija; riedu jzommu l-ordni fir-raħal billi jarrestaw lil min jikser il-liġi u jikkontrollaw il-prezzijiet u l-użin (3) Registraturi tat-twelid, żwiġijiet u l-imwiet-notamenti mportanti


li qabel l-Ingliżi kienu jsiru biss mill-kappillani tal-parroċċi. Fl-1839 tneħħiet is-sistema tal-Logotenenti u d-Deputati tagħhom, u flokhom saru seba' Sindki tal-kampanja, kollha avukati. Iż-Żejtun kien is-sede ta' wiehed minn dawn.

Demokrazija ta' Żmienna.

Differenza mportanti bejn dawn is-Sindki ta' żmien l-Ingliżi u s-Sindki tagħna hi l-mod ta' kif jintgħażlu. Filwaqt li ta' żmien l-Ingliżi kienu jiġu mposti fuq iż-Żwieten mill-Gvernatur Ingliż mingħajr, tista' tghid, ebda konsultazzjoni ma'hadd, għall-anqas għall-bidu, dawn ta' żmienna qegħdin jintgħażlu b'mod mill-aktar demokratiku miż-Żwieten, b'konsegwenza li l-kelma tagħhom għandha jkollha aktar qawwa quddiem l-awtoritajiet ċivili, għaliex jikkellmu fisem il-poplu, sakemm sintendi l-liġi tal-Kunsilli Lokali tippermettilhom. Dan mhux iżda l-ewwel esperiment fid-demokrazija. Fiz-żminijiet Medjevali Tardivi, iż-Żwieten kienu jagħzlu tnejn min-nies, li allura kienu jissejġu Kuntistabbli, biex jirrapreżentawhom fil-Kunsill Popolari ta' l-Imdina. Is-setgħat ta'dan il-Kunsill kienu limitati hafna.

ĠANĠU GARAGE

Triq il-Kastellan, Żejtun



**Coaches, Buses, Minibuses
and Luggage Vans for Hire
NIGHT AND DAY SERVICE**

Tel: 694967-695856